

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ
بَلْ أَحْيَاءٌ وَلَكِنْ لَا تَشْعُرُونَ (القرآن)

الأنبياء أحياء في قبورهم يصلون (الحديث)

حضرت مولانا نانوتویؒ کی آب حیات

حیات المسئلہ

بِسْمِ اللَّهِ الرَّحْمَنِ الرَّحِيمِ

تالیف:

حضرت مولانا قاری محمد طیب قاسمیؒ

حضرت مولانا قاری محمد طیب کی آب حیات

مسئلہ حیات الانبیاء

(حضرت مولانا قاری محمد طیب صاحب مدظلہ)

ان

ماہنامہ "دارالعلوم" دیوبند میں ۱۹۴۱ء

ناشر

لال حسین خرمی مبلغ خرمی نوبت فیض مانع لاہور

ہدیہ

بِسْمِ اللّٰهِ الرَّحْمٰنِ الرَّحِیْمِ

(حرفے چند)

حضرت مولانا قاری محمد طیب قاسمی رحمۃ اللہ علیہ

پیدائش: ۱۸۹۷ء وفات: ۱۷ جولائی ۱۹۸۳ء

آپ دارالعلوم دیوبند کے بانی مولانا محمد قاسم نانوتوی رحمۃ اللہ علیہ کے پوتے اور مولانا حافظ محمد احمد صاحب کے صاحبزادے تھے۔ دارالعلوم دیوبند میں پڑھا اور دارالعلوم دیوبند کے پون صدی مہتمم رہے۔ آپ کو دنیا نے حکیم الاسلام کے نام سے جانا اور پہچانا۔ سیالکوٹ کے احسان الحق قریشی نے جنوری ۱۹۶۱ء میں آپ کو حضرت نانوتوی کی شہرہ آفاق کتاب آب حیات کے بارہ میں خط لکھا۔ جس کا جواب ۵/ فروری ۱۹۶۱ء کو حضرت قاری محمد طیب نے لکھا۔ مئی ۱۹۶۱ء کے رسالہ دارالعلوم دیوبند میں شائع ہوا۔ مولانا لال حسین اختر رحمۃ اللہ علیہ (پیدائش: ۱۸۹۸ء، وفات: ۱۱/ جون ۱۹۷۳ء) نے اسے پمفلٹ کی شکل میں شائع کیا۔ یہ خط ایک تاریخی دستاویز ہے۔ اس مجموعہ میں ہم اسے شائع کر رہے ہیں۔ (ناشر)

بِسْمِ اللّٰهِ الرَّحْمٰنِ الرَّحِیْمِ

مسئلہ حیات الانبیاء

حضرت مولانا نوتوی رحمۃ اللہ علیہ کی ”آب حیات“

(حضرت مولانا محمد طیب صاحب مدظلہ)

ذیل کا مکتوب حال ہی میں حضرت مولانا محمد طیب صاحب مدظلہ العالی مہتمم دارالعلوم دیوبند نے قریشی احسان الحق صاحب پرنسپل گورنمنٹ کمرشل ٹریننگ انسٹیٹیوٹ سیالکوٹ کے نام (قریشی صاحب کے ایک خط کے جواب میں) لکھا ہے۔ قریشی صاحب نے اپنے خط میں حضرت موصوف سے استفسار کیا تھا کہ آیا کتاب ”آب حیات“ مصنفہ حضرت نوتوی رحمۃ اللہ علیہ عام علماء کی دسترس سے باہر ہے؟ جیسا کہ مولانا محمد منظور نعمانی مدیر ”الفرقان“ لکھنؤ نے اپنے ایک مضمون میں رائے ظاہر کی ہے (مولانا محمد منظور نعمانی کا یہ مضمون پاکستان کے ایک رسالہ میں بھی شائع ہو چکا ہے) حضرت موصوف کا یہ مکتوب پر از معلومات ہے اور اسے من و عن درج ذیل کیا جاتا ہے۔

نحمدہ ونصلی علی رسولہ الکریم!

حضرت المحترم زید محمد کامی

سلام مسنون نیاز مقرون!

گرامی نامہ باعث شرف ہوا، میں اسی وقت گجرات، بمبئی، مدراس، مالا بار، بنگلور کے طویل سفر کے لئے تیار تھا۔ وقت نہ تھا کہ دیوبند سے عریضہ ارسال کر سکوں۔ اس لئے گرامی نامہ سفر میں ساتھ رکھ لیا کہ راستے میں جواب عرض کر سکوں گا۔ سفر میں بھی مصروفیت کا رڈ می رہی۔ آج میل و شارم میں قدرے فرصت ملی تو قلم لے کر بیٹھا اور جو کچھ ذہن نارسا میں آیا اسے صفحہ قرطاس پر اتارا جس کے پیش کرنے کی جرأت کر رہا ہوں۔ تاخیر جواب کی معافی چاہتا ہوں۔

آب حیات کے سلسلہ میں الفرقان کے مضمون کا اقتباس پہلی ہی دفعہ نظر سے گزرا۔ واقعہ کی حد تک بات صحیح ہے۔ لیکن لوگوں کا اسے مسئلہ حیات النبی ﷺ کی نفی یا معنوی تحریف کے لئے آڑ بنا غلط ہے۔ الفرقان کے اقتباس کا حاصل یہ ہے کہ آب حیات مشکل اور دقیق کتاب ہے۔ لیکن جو کتاب مشکل ہو اس کا مضمون ناقابل قبول یا قابل انکار بھی ہوا کرے بالکل انوکھی منطق ہے۔ صوفیاء اور عرفاء اسلام کی دقیق المضامین کتابیں جو ان کی اصطلاحی تعبیرات میں لکھی گئی ہیں یا معقولات کی بہت سی دقیق التعمیر کتابیں جو درسوں میں پڑھائی جاتی ہیں۔ اسی اصول پر قابل انکار ہی نہیں بلکہ غلط اور مہمل ٹھہر جائیں گی۔ خود حضرت ناتوتوی محمد طیب کی دوسری محققانہ کتابیں مثل تقریر دلپذیر، اختصار الاسلام، حدیث العلماء، عصمت انبیاء، قبلہ نما وغیرہ جو توحید و رسالت، معصومیت انبیاء، مبداء و معاد اور نبوات کے حقائق پر مشتمل ہیں۔ کیا ان کے مسائل توحید و رسالت وغیرہ کا انکار یا ان میں تاثر اس وجہ سے فائز ہو جائے گا کہ ان کتابوں کی تعبیر دقیق اور خالص علمی اور عرفانی ہے؟ جو عوام الناس یا عوام علماء کی دسترس سے باہر ہے؟

بہر حال مسئلہ حیات النبی ﷺ کے انکار یا اضمحلال کے جواز کے لئے آب حیات سے دقت و غموض کو پیش کیا جانا یا اسے حیلہ بنانا، بہت ہی عجیب سی بات ہے جو فہم سے بالاتر ہے۔ پھر اگر عقیدہ حیات النبی ﷺ کی بنیاد ہی آب حیات پر ہوتی۔ تب بھی اس کی دقت تعبیر کے حیلہ سے کہنے سننے کی کچھ گنجائش ہوتی۔ لیکن کون نہیں جانتا کہ اس مسئلہ کی بنیاد آب حیات نہیں بلکہ کتاب و سنت کی نصوص اور امت کا اجماع ہے۔ آب حیات لکھی جاتی یا نہ لکھی جاتی مجھ جیسا نالائق اسے درس اور سا پڑھے بغیر سمجھ سکتا یا نہ سمجھ سکتا۔ حضرت مولانا حبیب الرحمن صاحب اس پر قابو پا سکتے یا نہ پاسکتے۔ ”مسئلہ حیات النبی ﷺ اپنی جگہ حق اور واجب القبول تھا۔“ خود حضرت ناتوتوی قدس سرہ بھی تو آخر آب حیات لکھنے سے پیشتر یہی عقیدہ رکھتے جو انہوں نے اپنے مشائخ سے ورثہ میں پایا تھا کہ: ”نبی کریم ﷺ برزخ میں حیات جسمانی دنیوی کے ساتھ زندہ ہیں۔“ اس کے اثبات کے لئے انہوں نے آب حیات جیسی قیمتی کتاب لکھی، نہ یہ کہ آب حیات لکھنے کے دوران میں اتفاق سے یہ عقیدہ سخن گسترانہ انداز سے ذہن میں منضبط ہو گیا اور حضرت نے اسے بطور ایک علمی نظریہ کے قبول کر کے عقیدہ بنالیا۔

بہر حال آب حیات عقیدہ حیات النبی ﷺ کی بنیاد نہیں اور نہ ہی کسی بڑے سے بڑے عالم کا کلام کسی دینی عقیدے کی بنیاد بن سکتا ہے۔ بلکہ آب حیات اس ثابت بالکتاب والنتہ عقیدے کے عقلی و عرفانی دلائل اور متعلقہ حقائق و معارف کا مجموعہ ہے جس میں حضور اکرم ﷺ کے برزخ میں حیات جسمانی دنیوی کے ساتھ زندہ ہونے کے مختلف پہلو و اشکاف کئے گئے اور کتاب و سنت کے اس نقلی دعوے کو عقلی اور حسی انداز کے دلائل و شواہد سے نمایاں کیا گیا ہے۔

یہ کہنا کہ آب حیات میں حضرت اقدس نے موت نبوی ﷺ کا انکار کر دیا ہے افتراء اور فتنہ پردازی ہے۔ حضرت نے صراحت کے ساتھ ”انک میث وانہم میتون“ کے تحت موت نبوی ﷺ کا اثبات کرتے ہوئے حیات نبوی ﷺ پر روشنی ڈالی ہے۔ حضرت اقدس معاذ اللہ نہ موت نبوی ﷺ کے منکر ہیں جو قطعی ہے نہ حیات بعد الموت کے منکر ہیں جو منصوص ہے۔ بلکہ بلا کسی شائبہ تفرد کے اس بارہ میں پوری امت کے ساتھ ہیں کہ آپ پر موت بھی طاری ہوئی اور موت کے بعد برزخ میں آپ ﷺ کو حیات بھی عطاء ہوئی جو جسمانی اور دنیوی تھی۔ حضرت کا جو کچھ بھی کلام ہے وہ اس موت اور حیات بعد الموت کی کیفیت میں ہے کہ اس کے طاری ہونے کی نوعیت کیا تھی؟ جو فن حقائق کا مسئلہ ہے نہ کہ فن عقائد کا اور اس کا حاصل یہ ہے کہ جس طرح آپ ﷺ کی ماسوتی حیات عام انسانوں جیسی حیات نہ تھی۔ اسی طرح آپ کی اور تمام انبیاء علیہم السلام کی موت اور حیات بعد الموت بھی عام انسانوں کی موت اور حیات بعد الموت کی طرح نہیں۔ آپ ﷺ پر موت طاری ہونے سے زوال حیات یا انقطاع حیات کلیۃً نہیں ہوا۔ بلکہ حیات سمٹ گئی اور آثار حیات حسی طور پر منقطع ہو گئے۔ برزخ میں وہی سمٹی ہوئی حیات بدستور سابق پھر بدن مبارک میں پھیلا دی گئی۔ اس دعویٰ کا تعلق نہ درحقیقت موت کے طریاں سے ہے نہ بعد الموت حیات کے سریاں سے جو عقیدہ ہے۔ بلکہ ان دونوں کی کیفیت اور صورت نگون سے ہے۔ اس لئے اسے تفرد کہنا تحکم ہے۔ تفرد بمقابلہ عقیدہ ہوتا ہے۔ مسلمہ عقیدہ کو مان کر اس کی باطنی حقیقت بیان کرنے سے نہیں ہوتا بالخصوص جب کہ اس خاص کیفیت ممات و حیات کے بارہ میں سلف کے اشارات بھی موجود ہیں تو بیان کیفیت میں بھی تفرد نہیں رہتا۔

ہاں! تفرد اگر ہے تو طریق استدلال اور دلائل و براہین کی ندرت میں ہے نہ کہ دعویٰ میں۔ نیز ان دلائل میں اگر انکار ہے تو موت نبوی ﷺ یا حیات نبوی ﷺ کا نہیں بلکہ اس خاص کیفیت کی موت اور خاص انداز کی حیات بعد الموت کا غیر انبیاء سے انکار ہے۔

اب اگر اس موت و حیات کی مذکورہ کتاب مخصوص کیفیت اور اندرونی حقیقت کا انکار باب اسطح کرنے لگیں تو یہ انکار ایسا ہی ہوگا۔ جیسا کہ ایک نابینا کسی بینا کے مشاہدات کا انکار محض اس لئے کرنے لگے کہ یہ حقائق اسے نظر نہیں آتے تو جیسے یہ انکار درخور التفات نہ ہوگا ایسے ہی یہ طرف عمل بھی لائق توجہ نہیں ہو سکتا کہ اسباب خواہراں حقائق کو اسی پیمانے سے ناچنے لگیں جس سے مدلولات ظاہری کو ناچا جاتا ہے۔

ظاہر ہے کہ جس طرح نصوص کے مدلولات ظاہری کا پیمانہ نصوص کے ظواہر ہوتے ہیں۔ ایسے ہی ان کے مدلولات خفیہ کا پیمانہ بواطن نصوص ہوتے ہیں۔ ”لکل ایتہ منها ظہر و بطن و لکل حد مطلق“ اور ساتھ ہی ”و لکل فن رجال“ باطنی حقائق کے اثبات کو ظاہری مدلولات کا انکار سمجھ جانا اسی کا فعل ہو سکتا ہے جسے نہ ظواہر نصوص پر پورا عبور حاصل ہو اور نہ ہی وہ نصوص کے ظہر و بطن کے مابین رابطہ سے واقف ہو۔ درحالیکہ نصوص کے ظواہر بلاشبہ اپنے بواطن سے مربوط اور وابستہ ہوتے ہیں اور اس ارتباط کا انکشاف خود ایک مستقل علم ہے جو راسخین فی العلم ہی کا حصہ ہے۔ اس لئے ان بواطن کا انکار درحقیقت ظواہر سے بھی کما حقہ عدم واقفیت یا فن حقائق سے عدم مناسبت کی وجہ سے پیدا ہوتا ہے۔ اسی طرز عمل کا شکار کتاب ”آب حیات“ بھی ہوئی ہے ورنہ سمجھ میں نہیں آتا کہ آب حیات کے دقیق ہونے کو مسئلہ حیات النبی ﷺ کے انکار روشنی سے کیا تعلق ہے؟

دارالعلوم دیوبند میں حضرت مولانا نوتوی رحمہ اللہ کی تصانیف کو درسا درسا پڑھانے کا سلسلہ حضرت مولانا حسین احمد صاحب رحمہ اللہ نے شروع فرمایا تھا اور عرصہ تک یہ سلسلہ جاری رہا۔ اس سے پہلے دارالعلوم کے مخصوص اکابر و اساتذہ حضرت کے مضامین حکمت کو دروس میں بذیل نصوص کتاب و سنت بیان کرنے کے عادی رہے ہیں۔ حضرت اقدس مولانا شیخ الہند رحمہ اللہ، میرے والد ماجد حضرت مولانا حافظ محمد احمد صاحب رحمہ اللہ اور حضرت مولانا شبیر احمد صاحب عثمانی رحمہ اللہ خصوصیت سے کلامی مسائل کی تشریح حضرت اقدس ہی کی تصانیف کی روشنی میں فرماتے تھے۔ جس سے طلبہ کو ان علوم سے بلا درس و تدریس کافی مناسبت پیدا ہو جاتی تھی۔ موجودہ اساتذہ میں حضرت مولانا محمد ابراہیم صاحب مدظلہ صدر المدرسین دارالعلوم اور حضرت مولانا رسول خان صاحب سابق مدرس دارالعلوم کو حکمت قاسمیہ پر کافی عبور ہے اور دروس میں ان کے یہاں موقع بہ موقع یہ حکم و اسرار قاسمیہ بیانات میں آتے رہتے ہیں۔

مولانا شبیر احمد صاحب رحمہ اللہ فرمایا کرتے تھے کہ اسلام کے مقابلہ میں فلسفہ سو برس تک کتنے ہی رنگ و روپ بدل بدل کر آئے، لیکن حکمت قاسمیہ رحمہ اللہ کی روشنی میں اس کا انداز قد، فوراً پہچانا جائے گا اور اس کی قلعی کھلے بغیر نہ رہے گی۔ اس لئے حضرت کی کتب باوجود دقیق المدرک ہونے کے یہاں کے طلبہ میں بدیہیات اولیہ کا درجہ رکھتی تھیں۔ پھر سمجھ میں نہیں آتا کہ ان کے حعد را الحصول یا ناممکن الادراک ہونے کا پروپیگنڈا کن مصالحوں پر مبنی ہے۔ لوگ قاضی حمد اللہ، صدرا، شمس باز غہ تو سمجھ لیں اور آب حیات اور قبلہ نما سامنے آئے تو اس کو حعد را الحصول ہونے کا عذر کر کے کھڑے ہو جائیں تو سوائے اس کے کہ یا اسے فن حقائق سے عدم مناسبت یا ”الناس اعداء ما جہلوا“ پر محمول کیا جائے ور کہا جائے؟ اس تفصیل کے بعد جناب کے سوالات کا جواب درج ذیل ہے:

..... میں نے آب حیات درسا درسا نہیں پڑھی۔ جتنا بن پڑا خود ہی اس کا مطالعہ کیا ہے، نہ وہ ناقابل فہم و ادراک ہے اور نہ ہی اس کے علوم ملائکہ کے لئے ہیں بلکہ انسانوں ہی کے لئے ہیں۔ مگر ذی استعداد انسانوں کے لئے جنہیں علوم دینیہ کے ساتھ معقول و فلسفہ اور ہیئت و ریاضی میں کافی دستگاہ ہو۔ آب حیات میں مشکل حصہ دلائل کا ہے مسائل کا نہیں۔ دعویٰ یا مسئلہ اس میں دعویٰ ہے جو شرعی ہے۔ یعنی انبیاء علیہم السلام اور سید الانبیاء ﷺ برزخ میں جسمانی

اور دنیوی حیات کے ساتھ زندہ ہیں، نمازیں پڑھتے ہیں اور رزق پاتے ہیں اور یہ کہ آپ ﷺ کی موت اور حیات بعد الموت عام موتوں اور حیاتوں کی طرح نہیں اور نہ ہی موت طاری ہونے اور حیات بعد الموت آنے کی کیفیت ہی عام انسانوں جیسی ہے اسی لئے اس حیات کے اثرات عالم دنیا تک بھی پہنچے ہوئے ہیں کہ نہ ان کی بیویاں بیوہ اور قابل نکاح ہوتی ہیں اور نہ ان کے اموال میں میراث بنتی ہے۔ ظاہر ہے کہ اس دعویٰ یا اس شرعی مسئلہ میں کوئی اشکال نہیں۔ اشکال اگر ہے تو دلائل اور ان کی محققانہ تعبیر میں ہے لیکن عوام کے لئے نہ کہ اہل علم اور اہل ذوق کے لئے اور کچھ بھی ہو میرے یا کسی کے اسے درسا درسا نہ پڑھنے سے یا کتاب کے مشکل ہونے سے اس کھلے ہوئے شرعی مسئلہ پر کیا اثر پڑ سکتا ہے کہ اس اشکال کی آڑ میں مسئلہ کی نفی یا انکار کیا جائے یا حضرت کو اس عقیدہ کے کسی بھی پہلو میں جہور سلف و خلف سے الگ یا متفرد کہا جائے۔

۲..... ”الفرقان“ میں ذکر کردہ واقعہ بالکل صحیح ہے لیکن آخر میں اجمال کر دیا گیا ہے۔ اس کی تفصیل یہ ہے کہ ”حضرت مولانا حبیب الرحمن صاحب رحمۃ اللہ علیہ نے مجھے ”آب حیات“ پڑھانے سے یہ کہہ کر معذرت فرمائی تھی کہ یہ کتاب بہت عالی اور دقیق مضامین پر مشتمل ہے اور میں اہتمام کے جھگڑوں میں مبتلا رہ کر چونکہ ہمہ تن اس کتاب کی طرف متوجہ نہیں ہو سکتا۔ اس لئے اس کا پڑھانا میرے لئے مشکل ہے۔ یہ کتاب ایسی نہیں ہے کہ میں ذیلی اور ضمنی طور پر محض سرسری مطالعہ سے اسے حل کر کے اس پر قابو پاسکوں۔

بہر حال اس واقعہ سے کتاب کے ناممکن الفہم ہونے یا اس میں بیان شدہ مسئلہ حیات النبی ﷺ کے مشکوک یا مشتبہ ہونے پر استدلال کیا جانا، قطعاً بے معنی ہے۔ حضرت مولانا نانوتوی قدس سرہ اور دیوبند کے تمام اکابر و علماء کا مسلک اس بارہ میں صاف رہا ہے اور ہے کہ نبی کریم ﷺ عالم برزخ میں حیات جسمانی دنیوی کے ساتھ زندہ ہیں اور یہ ناکارہ خدام اکابر بھی انہیں اکابر محمد و حسین کے اس مسلک کا پابند اور من و عن قبیح ہے۔ والسلام!

محمد طیب غفرلہ

مدیر دارالعلوم دیوبند ۱۸ شعبان ۱۳۸۰ھ

از میل و شارم (مدراس)